

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

॥ శ్రీరంగనాథపాదుకాసహస్రం ॥

॥ ద్వంద్వపద్ధతిః చతుర్వింశి ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజ మహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే నిగమాంత మహాదేశికాయ నమః

॥ ద్వంద్వపద్ధతిః చతుర్వింశీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

ప్రపద్యే పాదుకారూపం ప్రణవస్య కలాద్వయం ।

ఓతం మితమిదం యస్మిన్ననంతస్యాపి తత్పదం ॥ 24.1 ॥

మణిపాదుకయోర్యుగం మురారేః మమ నిత్యం విదధాతు మంగళాని ।

అధిక్యత్య చరాచరస్య రక్షాం అనుకంపాక్షమయోరివావతారః ॥ 24.2 ॥

చరణౌ మణిపాదుకే! మురారేః

ప్రణతాన్ పాలయితుం ప్రపద్యమానం ।

విపదామిహ దైవమానుషీణాం

ప్రతికారం యువయోర్ద్వయం ప్రతీమః ॥ 24.3 ॥

మురభిన్నణిపాదుకే! భవతోఽః విహితో నూనమసౌ మిథో విభాగః ।

భజతామపరస్పరప్రియాణాం అవిరోధాయ సురాసురేశ్వరాణాం ॥ 24.4 ॥

అహితోన్మథనాయ సంశ్రితానాం

అలమాలోకవశేన శబ్దతో వా ।

కరయోశ్చ రథాంగపాంచజన్యౌ

మధుహంతుః పదయోశ్చ పాదుకే యే ॥ 24.5 ॥

అవధీరితసాధుపద్ధతీనాం అలసానాం మధువైరిపాదుకే ద్వే ।

ఇతరేతరసాహచర్యమిత్థం ప్రతిపన్నే ఇవ దైవపౌరుషే నః ॥ 24.6 ॥

పార్శ్వయోః సరసిజావసుంధరే పాదయోశ్చ మణిపాదుకే! యువాం ।

సన్నికర్షథ న చేన్మధుద్విషః కిం కరిష్యతి కృతాగసాం గణః ॥ 24.7 ॥

పాదుకే! భవభయప్రతిపయోర్భావయామి యువయోః సమాగమం |  
సక్తయోర్దనుజపైరిణః పదే విద్యయోరివ పరావరాత్మనోః || 24.8 ||

రంగసీమని రథాంగలక్ష్మణశ్చింతయామి తపనీయపాదుకే! |  
శాపదోషశమనాయ తత్పదే చక్రవాకమిథునం కృతాస్పదం || 24.9 ||

మానయామి జగతస్తమోపహే మాధవస్య మణిపాదుకే! యువాం |  
దక్షిణోత్తరగతిక్రమోచితే పద్ధతీ ఇవ మయూఖమాలినః || 24.10 ||

రంగనాథపదయోరలంక్రియా రాజతే కనకపాదుకాద్వయా |  
తద్విభూతియుగళీవ తాదృశీ చందతః సమవిభాగమాశ్రితా || 24.11 ||

సాక్షాత్పదం మధుభిదః ప్రతిపాదయంత్యౌః  
మానోపపత్తినియతే మణిపాదుకే ద్వే |  
అన్యోన్యసంగతివశాదుపపన్నచర్యాం  
ఆజ్ఞాం శ్రుతిస్మృతిమయామవధారయామి || 24.12 ||

విశ్వోపకారమధికృత్య విహారకాలే-  
ష్వన్యోన్యతః ప్రథమమేవ పరిస్ఫురంత్యోః |  
దృష్టాంతయంతి యువయోర్మణిపాదరక్షే!  
దివ్యం తదేవ మిథునం దివిషన్నిషేవ్యం || 24.13 ||

ద్వావేవ యత్ర చరణౌ పరమస్య పుంసః  
తత్ర ద్విధా స్థితవతీ మణిపాదుకే! త్వం |  
యత్రైవ దర్శయతి దేవి! సహస్రపాత్త్వం  
తత్రాపి నూనమసి దర్శితతావదాత్మా || 24.14 ||

పర్యాయతో గతివశాన్మణిపాదరక్షే!  
పూర్వాపరత్వనియమం వ్యతివర్తయంత్యౌః |

మన్యే యువాం మహతి విష్ణుపదే స్ఫురంత్యౌః  
సంధ్యే సమస్తజగతామభివందనీయే || 24.15 ||

అశ్రాంతసంచరణయోర్నిజసంప్రయోగాద్  
అమ్లానతాం చరణపంకజయోర్దిశంత్యౌః |  
మాన్యే యువాం రఘుపతేర్మణిపాదరక్షే!  
విద్యే బలామతిబలాం చ విచింతయామి || 24.16 ||

అంతర్మోహోదవిదితవతామాత్మతత్త్వం యథావత్  
పద్యామిత్థం పరిచితవతాం పాదుకే! పాపలోక్యాం |  
నిత్యం భక్తిరనుగుణతయా నాథ పాదం భజంత్యౌః  
నిష్ఠే సాక్షాత్ స్వయమిహ యువాం జ్ఞానకర్మాత్మికే నః || 24.17 ||

న్యస్తం విష్ణోః పదమిహ మహత్ స్వేన భూమ్నా వహంత్యౌః  
ఆమ్నాయాఖ్యామవిహతగతిం వర్తయంత్యౌర్నిజాజ్ఞాం |  
ఆసన్నానాం ప్రణయపదవీమాత్మనా పూరయంత్యౌః  
ద్వైరాజ్యశ్రీరభవతి జగతామైకరాజ్యే భవత్యౌః || 24.18 ||

అప్రాప్తానాముపజనయథః సంపదాం ప్రాప్తిమేవం  
సంప్రాప్తానాం స్వయమిహ పునః పాలనార్థం యతేథే |  
సాక్షాద్రంగక్షితిపతిపదం పాదుకే! సాధయంత్యౌః  
యోగక్షేమౌ సుచరితవశాన్మూర్తిమంతౌ యువాం నః || 24.19 ||

బద్ధహరిపాదయుగళం యుగళం తపనీయపాదుకే! యువయోః |  
మోచయతి సంశ్రితానాం పుణ్యాపుణ్యమయశ్శంఖలాయుగళం || 24.20 ||

|| ఇతి శ్రీపాదుకాసహస్రే ద్వంద్వపద్ధతిః చతుర్వింశి ||

కవితార్కికసింహాయ కల్యాణగుణశాలినే |  
శ్రీమతే వేంకటేశాయ వేదాంత గురవే నమః ||